

مصر: انتخابی ڈراما

عبد الغفار عزیز

”ایف ایس سی کے امتحان میں قومی سطح پر میری چھٹی پوزیشن تھی۔ ایم بی بی ایس کے امتحان میں ہر سال میں ملک بھر میں اول آتا رہا۔ پھر میرا شمار اپنے شعبے میں ملک کے قابل ترین ڈاکٹروں میں ہونے لگا۔ جامعہ الازہر کے میڈیکل کالج میں تدریس کے فرائض بھی سرانجام دیے۔ میں نے اپنی نگرانی میں ایک کلینک قائم کیا جو ملک کے بہترین طبی مراکز میں شمار ہوتا تھا۔ پھر دو ماہ کے عرصے میں مجھ پر ملک کے ۲۵ اضلاع میں ۲۵ خطرناک مقدمات قائم کر دیے گئے۔ مقدمات دیکھ کر لگتا ہے کہ میں ملک کا ایک معروف اور قابل ڈاکٹر نہیں کسی خطرناک مافیا کا سرغنہ ہوں.... آپ لوگوں نے میرا کلینک جلا کر رکھ کر دیا..... کالج میں زیر تعلیم میری بیٹی اسما کو قتل کر دیا.. میرے بیٹے کو جیل بھیج دیا... میری اہلیہ کی گرفتاری کے لیے چھاپے مارے جارہے ہیں..... لیکن جج صاحب! آپ کا خیال ہے کہ میں عدالت کے کٹھنرے میں قیدیوں کا لباس پہنے اپنے دفاع میں کوئی دلیل پیش کروں گا..... رب ذوالجلال کی قسم! میرے لیے پھانسی کے پھندے پر جھول جانا یا ان تمام الزامات سے بری الذمہ ہو جانا یکساں حیثیت رکھتا ہے..... جج صاحب! میں آج یہاں صرف اس لیے کھڑا ہوں کہ امت محمد صلی اللہ علیہ وسلم کی آئینہ نسلیں تک جان لیں کہ کون حق پر تھا اور اہل حق کے ساتھ کھڑا تھا، اور کون باطل پر تھا اور اہل باطل کی صف میں کھڑا تھا۔“

یہ الفاظ اخوان کے مرکزی رہنما ڈاکٹر محمد البلتاجی کے ہیں جو انھوں نے چند روز قبل جیل سے ایک عدالتی پنجرے میں لائے جانے پر جج کے سامنے کھڑے ہو کر کہے۔ ڈاکٹر البلتاجی کو معلوم تھا کہ یہی عدالتیں چند منٹ کی کارروائیوں کے بعد سیکڑوں افراد کو سزائے موت سنارہی ہیں۔

خود ان کے خلاف کسی بھی وقت اور کوئی بھی فیصلہ آ سکتا ہے۔ لیکن لگتا تھا کہ جج بھی سکتے ہیں آگیا ہو... ہر دیکھنے اور سننے والے نے تبصرہ کیا: ”لگتا ہے جج کٹھرے میں کھڑے ہیں اور ملزم ان پر فرد جرم عائد کر رہا ہے۔“ یہ اپنی نوعیت کا کوئی منفرد واقعہ نہیں۔ اخوان کے تمام گرفتار شدگان موت کی آنکھوں میں آنکھیں ڈال کر مسلسل اسی جرأت و عزیمت کا ثبوت دے رہے ہیں۔ ۱۱ ماہ کا عرصہ گزر گیا، خونی فوجی انقلاب مسلسل خوں ریزی کر رہا ہے، لیکن اس پورے عرصے کا کوئی ایک دن... جی ہاں کوئی ایک دن بھی ایسا نہیں گزرا کہ جب ملک کے طول و عرض میں مصری عوام سراپا احتجاج نہ ہوں۔ ۸ ہزار سے زائد شہداء اور ۲۳ ہزار سے زائد گرفتار شدگان کی تعداد میں مسلسل اضافہ ہو رہا ہے۔ ابھی جمعہ ۲۳ مئی کو پانچ مزید بے گناہ شہید ہوئے ہیں۔ اس سے پہلے جمعے کو بھی آٹھ افراد نے جام شہادت نوش کیا۔ دوران ہفتہ بھی شہداء کا قافلہ مسلسل گامزن رہتا ہے۔

حیرت ناک بات یہ ہے کہ شہداء کی اس روز بروز بڑھتی ہوئی تعداد سے عوام میں خوف یا مایوسی نہیں، ان کے عزم و استقامت میں اضافہ ہوتا ہے۔ ذرا عین الشمس یونیورسٹی کے طالب علم محمد ایمن کا پیغام پڑھیے، جو اس کے ٹویٹر اکاؤنٹ پر اس کا آخری پیغام ثابت ہوا۔ اپنے نفس کو مخاطب کرتے ہوئے لکھتا ہے: ”اللہ کی قسم! میں تمہیں جنت کی طرف لے جا کر رہوں گا۔ کیا رسول اکرم صلی اللہ علیہ وسلم کے ساتھیوں کا خیال ہے کہ وہ اکیلے اکیلے جنت میں چلے جائیں گے...؟ ہرگز نہیں... ہم ان کے شانہ بشانہ جنت کے دروازوں سے داخل ہوں گے تاکہ انہیں بھی معلوم ہو جائے کہ انھوں نے اپنے پیچھے حقیقی مردان کا چھوڑے ہیں۔“ ۲۳ مئی کی رات ۸:۵۵ پر اس کا یہ پیغام نشر ہوا اور کچھ ہی دیر میں وہ شہداء کی صف میں شامل ہو گیا۔ تصویر دیکھیں تو مصریوں کا روایتی جمال آنکھوں اور چہرے سے واضح چھلک رہا ہے۔ حسن اتفاق دیکھیے کہ ۲۳ مئی کو پھر ایسا ہی واقعہ سامنے آتا ہے۔ یونیورسٹی کا طالب علم ابراہیم عبد الحمید ٹویٹر پر اپنا پیغام لکھتا ہے: النصر الحقیقی ہو الشهادة ”حقیقی فتح، شہادت ہے“، اور پھر یہی آخری پیغام چہرے پر سجائے رب کے دربار میں حاضر ہو جاتا ہے۔ ایکا دکا نہیں ایسے واقعات مسلسل ہو رہے ہیں اور اللہ کے عطا کردہ بنیادی انسانی حقوق کی بحالی کے لیے جاری، جنرل سیسی مخالف تحریک کی آب و تاب میں مسلسل اضافہ کر رہے ہیں۔

دوسری جانب کچھ تلامذہ بھی اپنے استاد کے ساتھ جنت کی راہ پر گئے۔ ان کی رات ایک کیے

ہوئے ہے۔ صرف قتل و غارت ہی نہیں اب وہ خود کو منتخب صدر کی حیثیت سے ملک و قوم پر تھوپنا چاہتا ہے۔ جنرل سیسی نے ۳۰ جون ۲۰۱۳ء کے خونخوار انقلاب کے بعد درجنوں بار کہا کہ ”وہ اقتدار نہیں چاہتے“، ”صدارت کا اُمیدوار نہیں ہوں“، ”فوج سیاست سے بالاتر رہے گی“، لیکن پھر ”عوام کے پُر زور اصرار“ پر انھوں نے فوج کی سربراہی اپنے ایک قریبی رشتے دار کے سپرد کرتے ہوئے وردی اتاری اور صدارتی اُمیدوار بن بیٹھے۔ صدر جنرل سیسی کی مہم شروع ہوتے ہی، عوام کی طرف سے ایسی نفرت کا اظہار کیا گیا کہ کوئی صاحب غیرت ہوتا، تو اس پورے کھیل کو ہمیشہ کے لیے خیر باد کہہ دیتا۔ عوام نے ایک ایسا ناقابل بیان نعرہ ایجاد کیا کہ جس میں نفرت کی شدت بھی تھی اور استہزاء کی انتہا بھی۔ ”انتخبوا..... کو منتخب کرو“ کا یہ نعرہ اتنا معروف ہوا کہ اس میں سے گالی نما لفظ نکال کر بھی اگر کہیں صرف اتنا ہی لکھا ہوتا ہے کہ ”..... کو منتخب کرو“ تو یہ بدنام لفظ بھی خود ہی ادا سمجھا جاتا ہے۔ مصر کی آبادی ۸ کروڑ ہے اور اس میں سے یقیناً ایک حصہ بالخصوص مسیحی آبادی سیسی کا ساتھ دے رہی ہے، لیکن غیر مصری عوام نے بھی یہ نعرہ ایک دوسرے سے شیئر کیا۔ عالمی اعداد و شمار کے مطابق ”..... کو ووٹ دو“ کا یہ نعرہ سوشل میڈیا پر ساڑھے ۹ کروڑ سے زائد افراد نے ارسال کیا۔

انتخابی ڈرامے کو حقیقت ثابت کرنے کے لیے متعدد صدارتی اُمیدوار میدان میں اتارنے کے لیے کئی جتن کیے گئے۔ لیکن جہاں صدر محمد مرسی کے انتخاب کے وقت ۱۳ اہم قومی شخصیات میدان میں تھیں، حالیہ انتخابی ڈرامے میں سو پاڑ بیلنے کے بعد بھی صرف ایک اُمیدوار حمدین صباّحی کو میدان میں لایا جاسکا۔ حمدین صباّحی گذشتہ اصل انتخاب میں بھی صدارتی اُمیدوار تھے اور بائیں بازو کے ترجمان سمجھے جاتے تھے۔ انتخاب کے دوسرے مرحلے میں انھوں نے بھی فوج کے اُمیدوار جنرل شفیق کی بھرپور مدد کی تھی۔ خود جنرل شفیق جو حسنی مبارک کے زوال کے بعد سے آج تک ابوظہبی میں مقیم ہیں، کی طرف سے بھی نہ صرف صدارتی اُمیدوار بننے سے معذرت کی گئی بلکہ انھوں نے جنرل سیسی کی مخالفت کرتے ہوئے بیانات بھی دیے۔ ان کا کہنا ہے: ”اس نے فوج کو متنازع بنادیا ہے“ اور ”میں ایسے انتخاب میں کیوں حصہ لوں کہ جس کے نتائج پہلے سے معلوم ہیں۔“

خود جنرل سیسی نے بھی ایک ایسی انوکھی انتخابی مہم چلائی ہے کہ خود مسلسل روپوش ہیں۔ پوری مہم کے دوران ایک بے بسی کی طرح بیٹھے ہیں، جیسے یا اجتماع سے

خطاب نہیں کیا۔ ہاں، ذرائع ابلاغ اور اشتہار بازی کے ذریعے ہر طرف دکھائی دیتے ہیں۔ پوری انتخابی مہم کے دوران ایک ٹی وی چینل کے ذریعے اپنے دو پسندیدہ صحافیوں کو چار گھنٹے طویل انٹرویو دیا۔ صحافیوں کے اس جوڑے میں سے بھی جب مرد ایسکر پرسن نے تھوڑا سا ٹیکھا سوال کرنے کی کوشش کی، تو جزل صاحبہ سے اکھڑ گئے۔ کہنے لگے کہ ”میں تمہیں یہ سوال کرنے کی اجازت ہرگز نہیں دے سکتا۔“ جزل سیسی کے ۱۱ ماہ کے دور اقتدار میں دو درجن کے قریب صحافیوں کا قتل دیکھ لینے والا یہ ’جیتا‘ صحافی بھی فوراً چالو سانہ دائرے میں واپس چلا گیا۔ جزل سیسی کو عوام میں اپنی ’مقبولیت‘ کا ہی ادراک نہیں، وہ یہ بھی جانتے ہیں کہ عافیت زیر زمین چھپے رہنے ہی میں ہے۔ خود یہ بیان بھی دے چکے ہیں کہ ”مجھے بھی انور سادات کی طرح قتل کیا جاسکتا ہے۔“ اس کے باوجود بھی غرور و تکبر کا یہ عالم ہے کہ اسی چار گھنٹے کے اکلوتے انٹرویو میں دعویٰ کر ڈالا کہ ”میں اخوان کو صفحہ ہستی سے مٹا ڈالوں گا“.... ”میں انھیں جڑ سے اکھاڑ پھینکوں گا“۔ یہ متکبرانہ، فرعونی دھمکیاں سننے والے اکثر لوگ بے اختیار کہہ اُٹھے کہ جزل سیسی نے خود اپنے خلاف حجت تمام کر ڈالی۔ رہیں دھمکیاں تو فرعون نے بھی اپنے اقتدار کے منکر اہل ایمان سے کہا تھا ”میں تمہیں پھانسی چڑھا دوں گا“۔ ”الٹی سمت سے تمہارے ہاتھ پاؤں کاٹ ڈالوں گا“۔ اہل ایمان کا جواب اس وقت بھی یہی تھا اور آج بھی یہی کہ فَاَقْضِ مَا اَنْتَ قَاضٍ اِنَّمَا تَقْضِيْ هٰذِهِ الْحَيٰوةَ الدُّنْيَا (طہ ۲۰:۲۰) ”تم جو فیصلہ کرنا چاہو کر لو، یہ تو اسی حیات دنیا کی فیصلے ہیں“۔ پھر رب ذوالجلال نے ابدی حقیقت بیان کرتے ہوئے فرمایا: اِنَّهُ مِنْ بَيَاتٍ رَبِّهٖ مُجْرِمًا فَاِنَّ لَهُ جَهَنَّمَ لَا يَمُوتُ فِيْهَا وَلَا يَحْيٰی (طہ ۲۰:۲۰) ”جو اپنے رب کے حضور مجرم بن کر آئے گا، اس کے لیے ایسی جہنم ہے جس میں نہ اسے موت آئے گی اور نہ وہ جی ہی پائے گا“۔

جزل سیسی اور مصری فوج کی طرف سے حالیہ انتخابی مہم کے دوران عجیب و غریب شعبدے بھی سامنے آئے۔ مقصد تو تھا سیسی اور فوج کا تاثر بہتر بنانا، لیکن بالآخر یہ انھی پر اوندھے آن پڑے۔ مثلاً کہا گیا: ”فوج کے تحقیقی یونٹ نے ایڈز اور ہیپاٹائٹس سی کا علاج دریافت کر لیا ہے“ لیکن جب اس کی تفصیل سامنے آئی تو ایسا مضحکہ خیز دعویٰ کرنے والے خود ہی جھینپ کر رہ گئے۔ عذاب الہی کا درجہ رکھنے والی اس خوف ناک بیماری کا علاج یہ بتایا گیا کہ ”بیمار کے کچھ خلیے حاصل کر

کے، کباب میں رکھ کر خود اسی بیمار کو کھلا دیے جائیں گے اور زیادہ سے زیادہ ۱۶ روز میں ایڈز/ہیپاٹائٹس سی سے نجات حاصل ہو جائے گی۔

ہر مسئلے کا حل فراہم کرنے والے جنرل سیسی نے بد سے بدتر ہوتے بجلی کے بحران کا بھی یہ نادر حل دریافت کیا کہ پورے ملک سے پرانے بلب اور ٹیوب لائٹس تبدیل کر کے نئی لگادی جائیں۔“ صحافی نے حیرت سے ان کا جملہ دہرایا تو جنرل صاحب گویا ہوئے: ”یہ علمی باتیں ہیں صرف تجربے سے سمجھ میں آسکتی ہیں۔“ اپنی انتخابی مہم میں سیسی صاحب نے اس عبقری علاج پر ایک اور ردّا چڑھاتے ہوئے ۳ کروڑ انرجی سیور بلب مفت تقسیم کیے ہیں۔ ظاہر ہے قومی مفاد میں اس کے لیے درکار کروڑوں ڈالر قومی خزانے ہی سے حاصل کیے گئے۔ انتخابی مہم تو محض ایک اتفاق ہے۔

قتل و غارت، خون کے دریا، اقتدار کا فرعونی تصور اور اجتماعی عقل و شعور کا مذاق اڑانے کے باوجود صد رتی انتخابات کا عمل تیزی سے جاری ہے۔ تادم تحریر بیرون ملک مقیم مصری ووٹروں نے ووٹ ڈال دیے ہیں اور دیگ کا یہی دانہ انتخابی نتائج کی تفصیل بتا رہا ہے۔ سرکاری اعداد و شمار کے مطابق بیرون ملک مقیم مصری ووٹروں کی ۴ فی صد تعداد نے ووٹ ڈالا (صدر محمد مرسی کے انتخاب میں یہ تناسب ۴۴ فی صد تھا)۔ ان ۴ فی صد میں سے ۹۵ء۵ فی صد ووٹروں نے جنرل سیسی کو صدر منتخب کیا۔ اب سارا ابلاغیاتی زور ۴ فی صد پر نہیں ۹۵ء۵ فی صد پر ہے۔ اپنے پیش رو مصری فوجی صدور کی طرح جنرل سیسی بھی بھاری اکثریت سے صدر بننے کا دعویٰ کرے گا، لیکن مصری عوام سے پہلے خود جیتنے والے کا دل گواہی دے رہا ہوگا کہ یہ صرف ایک فریب ہے، دھوکا ہے۔ حقیقت یہی ہے کہ مصری عوام کی غالب اکثریت نے اسمبلی، سینٹ اور صد رتی انتخابات میں اخوان اور صدر محمد مرسی کو ہی منتخب کیا ہے۔

جنرل سیسی کی خود فریبی سے بھی بڑا سانحہ ہے کہ جمہوریت اور حقوق انسانی کی علم بردار عالمی برادری بھی اس دھوکا دہی میں اس کا ساتھ دے رہی ہے۔ وہی امریکی انتظامیہ جو تھائی لینڈ میں تازہ فوجی انقلاب کی مذمت کرتے ہوئے اسے مسترد کر رہی ہے، جنرل سیسی کی تمام قتل و غارت پر آنکھیں موندے، اس کے فراڈ انتخابات کو تسلیم کر رہی ہے۔ جمعرات ۲۲ مئی کو جب وزیر خارجہ جان کیری نے سخت بیان دیا کہ ”انھیں تھائی فوجی انقلاب سے سخت مایوسی ہوئی ہے اور

اس فوجی انقلاب کا کوئی جواز نہیں، تو خود امریکا میں یہ سوال اٹھایا گیا کہ تھائی اور مصری فوجی انقلاب میں کیا جوہری فرق ہے؟ واشنگٹن پوسٹ جیسے اخبار نے بھی سوال اٹھایا کہ: ”جس کیری نے اپنے دورہ پاکستان کے دوران مصری خونیں فوجی انقلاب پر تبصرہ کرتے ہوئے کہا تھا کہ لاکھوں مصری عوام فوجی مداخلت چاہتے تھے۔ آج مصر میں فوجی اقتدار نہیں حقیقتاً ایک سول حکومت ہے جو ملک میں جمہوریت بحال کرنے کے اقدامات کر رہی ہے،“ وہ کیری آج کس منہ سے تھائی فوجی انقلاب کی مخالفت کر رہا ہے؟ اس ساری تنقید کے باوجود امریکا سمیت اکثر عالمی طاقتیں اور ان کے گماشتے سیاسی اقتدار کو منتخب حکومت قرار دینے کے لیے زمین آسمان کے قلابے ملا دیں گے۔

’حمام کے سب ننگوں‘ کی طرح اسی علاقائی انتخابی، عسکری، انقلابی ماحول میں شام کا جلاّد حکمران بشار الاسد بھی ایک نام نہاد انتخاب کروا رہا ہے۔ ماہ جون ہی میں وہ بھی ایک بار پھر منتخب صدر ہونے کا دعویٰ دہرائے گا اور بظاہر اس کی مخالفت کرنے والے ممالک بھی اس کا اقتدار اسی طرح جاری و ساری رکھنے سے اتفاق کریں گے۔

مصر کے مغربی پڑوسی لیبیا میں بھی ایک سابق فوجی جنرل خلیفہ حفتر نے ملک کے دوسرے بڑے شہر بنغازی سے فوجی انقلاب کا آغاز کر دیا ہے۔ جنرل مفتر کرنل قذافی کا ساتھی تھا۔ شاہ ادریس کے خلاف قذافی انقلاب میں وہ اس کا ساتھی تھا۔ پھر قذافی سے اختلافات ہو گئے تو امریکا فرار ہو گیا۔ امریکی ریاست ورجینیا میں طویل عرصہ مقیم رہا اور اب امریکی شہریت رکھتا ہے۔ قذافی کے خاتمے اور پھر طویل ہوتی ہوئی قبائلی چپقلش کے بعد اچانک جنرل مفتر کا ظہور ہوا ہے۔ لیبیا میں متعین خاتون امریکی سفیر نے اگرچہ اس کے انقلاب اور بغاوت سے لاتعلقی ظاہر کی ہے لیکن اس طرح کہ سب اس تعلق کو جان بھی لیں۔ مفتر نے بھی عالمی برادری اور اس کی لے پالک صہیونی ریاست کو پیغام دینے کے لیے کہا ہے: ”ملک سے اسلام پسندوں بالخصوص اخوان کا خاتمہ کر دوں گا۔“

اخوان کے زیر حراست مرشد عام ڈاکٹر محمد بدیع نے ایک عدالتی حاضری کے دوران بیان دیتے ہوئے عالمی دوغلے پن کا اصل سبب بیان کیا ہے۔ ان کا کہنا تھا کہ ۲۰۱۳ء میں ایک اسرائیلی فکری مرکز (تھنک ٹینک) نے اپنی مفصل رپورٹ میں کہا تھا: ”الاخوان المسلمون اسرائیل کے سخت ترین دشمن ہیں۔“ یہی وہ ہمارا بنیادی جرم ہے جس کی سزا دی جا رہی ہے۔ لیکن ہم اسے اپنا

بنیادی اعزاز سمجھتے ہیں۔ ہم وہ اگلی جماعت ہیں کہ جس نے ۱۹۴۸ء میں قبلہ اول پر قبضہ کرنے والی صہیونی افواج کے خلاف جہاد کیا۔ لیکن مرشد عام نے ساتھ ہی یہ واضح کیا کہ آزادی مسجد اقصیٰ کے اس مقدس جہاد کے علاوہ ہم نے نہ کبھی کسی کے خلاف قوت استعمال کی ہے اور نہ کبھی کریں گے۔ انھوں نے کہا کہ ایک آزاد ملک میں قوت کا استعمال کسی بھی طور جائز قرار نہیں دیا جاسکتا۔

اخوان کی ۸۶ سالہ تاریخ میں ہم پر مسلسل ظلم ڈھائے گئے، ہمارے کارکنان کو دی جانے والی ساری سزاؤں کو جمع کریں تو یہ ۱۵ ہزار سال کی مدت بنتی ہے لیکن اس سب کچھ کے باوجود ہم نے پُر امن جدوجہد جاری رکھی ہے اور جاری رکھیں گے۔ انھوں نے بتایا کہ اس وقت اخوان کے ۲۳ ہزار قیدیوں میں ۴۷۵ انجینیر ہیں، ۱۳۳۲ ڈاکٹر ہیں اور ۹۲۲۱ طلبہ ہیں، جن میں سے ۵۳۴۲ کا تعلق جامعہ الازہر کے مختلف کالجوں سے ہے۔ حقوق نسواں کے سب دعوے دار جانتے ہیں کہ ان میں سے ۷۰۴ خواتین اور ۶۸۹ بچوں پر کیا ظلم ڈھایا جا رہا ہے۔ لیکن کسی کو یہ ظلم دکھائی نہیں دیتا۔

خود ۷ سالہ مرشد عام جن کا شمار عالم عرب کے ۱۰۰ بہترین ڈاکٹروں میں ہوتا ہے، بھی طویل عرصہ جیلوں میں گزار چکے ہیں۔ اس وقت بھی انھیں سزائے موت سنائی جا چکی ہے۔ اس سب کچھ کے باوجود انھوں نے باصرار کہا کہ ”ہم کسی صورت تشدد کا راستہ اختیار نہیں کریں گے۔ ٹھیک ہے ہمارے ۲۸ دفاتر جلا کر اور ہزاروں کارکنان کو شہید کر کے الزام بھی ہمارے سر لگائے جا رہے ہیں لیکن ہم وہ اہل ایمان ہیں جنہیں یقین ہے کہ اصل عدالت اللہ کی عدالت ہے اور اصل فیصلہ بھی وہیں ہونا ہے۔ ہمیں کامل یقین ہے کہ رب ذوالجلال دنیا میں بھی یقیناً انصاف کرے گا اور آخرت میں بھی۔“

جنرل سیسی کے مظالم، انتخابی ڈرامے اور مرشد عام کے عدالتی بیان کا مطالعہ کرتے ہوئے رسول اکرم صلی اللہ علیہ وسلم کی یہ حدیث بھی بار بار یاد آ رہی ہے کہ مَنْ أَعَانَ عَلَى قَتْلِ مُسْلِمٍ بَشَطِرٌ كَلِمَةٍ لَقِيَ اللَّهَ عَزَّ وَجَلَّ مَكْتُوبٌ بَيْنَ عَيْنَيْهِ: آيسُ مِنْ رَحْمَةِ اللَّهِ، ”جس نے کسی مسلمان کا قتل کرنے میں آدھی زبان سے بھی قاتل کی مدد کی، وہ قیامت کے روز اس عالم میں رب العزت سے ملے گا کہ اس کی آنکھوں کے درمیان (پیشانی پر) لکھا ہوگا: اپنے رب کی رحمت سے مایوس۔“